

责任编辑：艾尼瓦尔·艾山
责任校对：迪力亚尔·吐尔逊
封面设计：阿里甫·夏

油田精作—1
阳光下（维吾尔文）
（中篇小说集）
克拉玛依文联 编

新疆青少年出版社出版
（乌鲁木齐市胜利路二巷1号 邮编：830049）
新疆新华书店发行
新疆翼百丰印务有限公司印刷
850×1168 毫米 32开 9.875 印张
2008年7月第1版 2008年7月第1次印刷

ISBN978-7-5371-5967-8 定价：20.00 元
如有印刷装订问题请直接同出版社调换

دەرۋ مېلودىيىسىنىڭ رەڭدار بەدىئىي سۈرىتى

(كىرىش سۆز ئورنىدا)

قاراماي — جۇمھۇرىيىتىمىز قۇرۇلغاندىن بۇيان ئۆزلەشتۈرۈلگەن تۇنجى چوڭ نېفىتلىك، شۇنداقلا نېفىت ئارقىلىق بارلىققا كەلگەن جۇشقۇن ۋە ياش شەھەر. بۇ خاسىيەتلىك ماكاندا 50 نەچچە يىلدىن بېرى شەكىللەنگەن ئۆزگىچە كارخانا مەدەنىيىتى، تۇرمۇش مۇھىتى، تەرەققىيات مەنزىرىسى، بولۇپمۇ جۇشقۇن ئېقىندەك مەۋج ئۇرۇپ تۇرىدىغان قاراماي روھى كىشىلەرنى ھەر زامان جاپاغا چىداپ ئالغا ئىلگىرىلەشكە ئۈندەپ، ئاپتونوم رايوندىن مىزنىڭ ئىقتىسادىي تەرەققىياتى ۋە كارخانا مەدەنىيىتىنى بېيىدىتىش ئۈچۈن تېگىشلىك تۆھپە قوشۇپ كەلمەكتە. بۇ مېھرى ئىسسىق زېمىندا ياشاپ كەلگەن ئۈچ ئەۋلاد كىشىلەر پۈتمەس - تۈگىمەس غەيرەت - شىجائىتى بىلەن ئۇزاقتىن بۇيان قاقاسلىق ئىچىدە تۇرغان، چۆل باغرىدا ئالەمشۇمۇل مۆجىزىلەرنى ياراتتى. بۇنى قارامايىنىڭ نەچچە ئەۋلاد رەھبەرلىك قاتلىمىنىڭ، قاراماي شەھەر، نېفىت ئىدارە، نېفىتلىك شىركىتى ۋە مۇناسىۋەتلىك تارماقلار پارتىكومىنىڭ قاتلاممۇ قاتلام توغرا رەھبەرلىكى، شەھەرلىك پارتىكوم تەشۋىقات بۆلۈمىنىڭ ياخشى يېتەكلىشى، توغرا سىياسەتلەرنى بەلگىلەپ يېقىندىن يول كۆرسىتىپ، ئىلھام - مەدەت بېرىشى ۋە كۆڭۈل بۆلۈشىدىن ھەرگىز ئايرىپ قارىغىلى بولمايدۇ. ئەنە شۇنداق بولغاچقا بۈگۈنكى قاراماي كۆكتىكى سا-ناقىسىز يۇلتۇزلار بىلەن ھۆسن تالىشالايدىغان ئاجايىپ ئۇلۇغۋار ماكانغا ئايلاندى. ئۈزۈلمەي داۋاملاشقان شەرەپلىك ھەم جاپالىق كۈرەش قاراماي روھىنى تېخىمۇ جۇلالاندۇرۇپ، ئەبەدىي ئۆچ-

مەس گۈلخانغا، قىممىتى تەڭداشسىز گۆھەر ماكانغا ئايلاندۇر-
دى.

كۆپچىلىككە مەلۇمكى، نېفىت سانائەتنىڭ جېنى، شۇنىڭ بىلەن بىللە تۇرمۇشمۇ ئىجادىيەتنىڭ جېنى ھەم مەنبەسى. ھەر-قانداق بىر ئەدەبىي ئەسەر ئىجاد قىلىنغاندا ئاپتورغا تەئەللۇق بولسىمۇ ئېلان قىلىنغاندىن كېيىن خەلققە مەنسۇپ بولىدۇ. خۇددى ھاياتنىڭ قىممىتى ئىجادىيەتتە، خەلققە تەقدىم ئېتىشتە بولغاندەك بۇ يەردىكى ئاپتورلارنىڭ ئىجاد قىلغان ئەسەرلىرىمۇ قارامىنىڭ تەرەققىياتىغا قوشۇلغان تۆھپە، قاراماي كىشىلىرىدىن ئىكەنلىكىگە بېرىلگەن ئىلھام بولۇپ كەلدى. ئەنە شۇنداق ئوت يۈرەك ئىجادىيەتچىلەردىن مەرھۇم شائىر زەينىدىن سالىيىپ، توختى سېلىم، نىياز نۇرۇللا، ئا. ئالماسلارنى ھەمدە ھازىرقى پېشقەدەملەردىن نەيىم يۈسۈپ، توختى قاسىم خۇشال، ئۆمەر جان كېرىم، ئا. قاسىم، ئابدۇرېشىت قادىرى، سىراجىدىن سېيىتىندىياز قاتارلىقلارنى ۋە كېيىنكىلەردىن ئابدۇۋاپىت ئوسمان، مۇ. ھەممەد مەتبىلى، مۇھەممەد سابىت، غالىب توختى، ئابدۇرېھىم ئابدۇللا لارنى كۆرسىتىش بىلەن بىللە بۈگۈنكى كۈندە تېخىمۇ زور شىجائەت بىلەن ئىجاد قىلىپ قارامىنىڭ رومانچىلىق، نەسرچىلىك، شېئىر - داستانچىلىق، ئوبزورچىلىق ھەم ئەدەبىي تەرجىمىچىلىك ساھەسىدە سەمەرىلىك خىزمەت قىلىۋاتقان ئاپتورلاردىن ئارىسلان تالىپ، ئوسمان قاۋۇل، ئىبراھىم نىياز، ئايىپىك ئۆمەر ئۇيغۇرىدەك ئونلىغان ئاپتورلارنى، ئايال ئاپتورلاردىن گۈ. زەلنۇر مۇتەللىپ، ئارزۇگۈل ئابدۇرېھىم قاتارلىقلارنى ساناپ ئۆتۈش مۇمكىن. ئۇلارنىڭ ئەجرى بىلەن ۋۇجۇدقا چىقىپ خەلققە تەقدىم قىلىنغان «تۆھپە» (كىنو سىنارىيىسى — نىياز نۇرۇللا، ئا. ئالماس تەرجىمىسى)، «نېفىت چېچەكلىرى» قاتارلىق تۆت پارچە كوللېكتىپ شېئىرلار توپلىمى، «ئالتۇن بۇلاقلار» (كوللېكتىپ نەسرلەر توپلىمى)، «ئېگىزگە ئاققان سۇ» (كوللېكتىپ

تېپ پۈۋېستلار توپلىمى) ، «ئىز دىيار لىرىكىلىرى» (كوللىك-
تېپ شېئىرلار توپلىمى) ، «چۆلدىكى تۇنجى چىراغ» (كوللىك-
تېپ ھېكايىلەر توپلىمى) ۋە كېيىنكى چاغلاردا ئاپتورلىرىمىز
مۇستەقىل نەشر قىلدۇرغان كىتابلاردىن «ۋىجدان بۇيرۇقى»
(نەيم يۈسۈپ) ، «ئۇيغۇسىز چۈش» ، «ھالاكەتلىك ئۈچ بۇر-
جەك» ، «كروران ھەققىدە يېڭى رىۋايەت» ، «خىزىرغا يولۇققان
ئاتا» ، «ياۋا كۆز» ، «كەچ كۈزدىكى شىۋىرغان» (ئارسلان تا-
لىپ) ، «كاككۇك ھەققىدە رىۋايەت» ، «ئەپيۇنگۈل» ، «ئۇ مېنى
قۇياشم، دېدى» (ئوسمان قاۋۇل) ، «نېفىتلىك ئوغلى» (ئا.
ئالماس) ، «سەپەردىكى سۈرەتلەر» (ئابدۇرېشىت قادىرى) ،
«كېچە قىيانى» (تۇرسۇن مۇسا) ، «قۇم ئۇپۇقلىرى» (ئىبرا-
ھىم نىياز) ، «ئىزلىرىم» (ئەركىن مۇھەممەد كامالى) ، «يې-
تىم قىز» (ئەمەت جاپپار) ، «ئۇچار تەخسىدىكى مۇقام ئاۋازى»
(ئايىپك ئۆمەر ئۇيغۇرى) ، «ئاتەش نەپەسلەر» (مۇختار قادىر
ھونزادە) ، «جۇڭغاردىكى مەرۋايىت» (توختى قاسىم خۇ-
شال) ، «چۆلدىكى مەرۋايىت» (سادىر قادىر) شۇنىڭ بىلەن بىر
ۋاقىتتا يەنە «شىنجاڭ نېفىتلىكىنىڭ 40 يىلى» ، «شىنجاڭ
نېفىتلىكىنىڭ 50 يىلى» قاتارلىق بىر تۈركۈم كىتابلارنى كۆر-
سىتىپ ئۆتۈشكە بولىدۇ. بۇ نۇقتىدىن ئېلىپ ئېيتقاندا قاراماي
ئاپتورلىرىنىڭ ئەدەبىي ئىجادىيىتى نېفىتچىلارنىڭ ئورتاق ئىجا-
دىيىتى بولۇپ، ئۇنىڭدا نېفىتچىلارنىڭ جاراڭلىق ناخشا ساداسى
ھەم يۈرەك كۈيلىرى ئەكس ئېتىپ تۇرىدۇ. بۇ نېفىتچىلارنىڭ
گۈزەللىكىنى سۆيۈش، ھېس قىلىش ھەم ئىجاد قىلىش سەزگۈر-
لۈكىنى ئويغىتىپ، ئۇنى ئۆزگىچە خاسلىققا ۋە بەدىئىي پۇراققا
ئىگە قىلغان.

قاراماي شەھىرى قۇرۇلغانلىقىنىڭ 50 يىللىق توپىغا ئاتاپ
تۈزۈلگەن «قۇياش نۇرى ئاستىدا» ، «بۇمۇ مۇھەببەت» ، «سۆيگۈ
نىدالىرى» ، «گۈلۈم ئۈچۈن ياشاي مەن» ناملىق تۆت كىتابنىڭ

ئۆز ئىچىگە ئالغانلىرى ئەنە شۇنداق جۇشقۇن ھايات قوينىدا
ئىگىلىك تىكلەۋاتقان قارامايلىقلار ھاياتىي پائالىيەتلىرىنىڭ رەڭ-
دار كارتىنىسى، شۇنداقلا ئۇلارنىڭ يالقۇنلۇق يۈرەك ساداسى.
بۇ كىتابلار قاراماي شەھىرى قۇرۇلغانلىقىنىڭ 50 يىللىق ھارپى-
سىدا، قاراماي شەھەرلىك پارتكومنىڭ غەمخورلۇقى، يوليورۇق
بېرىشى ھەم يېتەرلىك ئىقتىسادىي مەبلەغ ئاجرىتىپ، كۆرسەتمە
بېرىشى ئارقىسىدا، قاراماي ئەدەبىيات - سەنئەتچىلەر بىرلەشمە-
سى پارتگۇرۇپپىسىنىڭ ئەجر سىڭدۇرۇپ تەشكىللەپ، ئۇيۇشتۇ-
رۇشى ئاساسىدا يېرىم يىل جاپالىق تىرىشىش ئارقىلىق تەييارلان-
غان بولۇپ، ئايرىم - ئايرىم ھالدا پوۋېستلار، ھېكايىلەر، نەسر
ۋە شېئىرلاردىن ئىبارەت ژانىرلار بويىچە تۈزۈلدى. ئۇنىڭدا
نېفىتلىك تۇرمۇشى، نېفىتچىلارنىڭ جاپالىق كۈرەشلىرى تەس-
ۋىرلىنىش ئارقىلىق، گۈزەل قاراماي مەدھىيىلەنگەن. رايوندى-
مىزنىڭ ھاياتىي كۈچكە تولغان مەپتۇنكار مەنزىلىرى، ئىناق،
باياشات تۇرمۇشى ئىپادىلەنگەن. دەۋر مېلودىيىسى ياڭرىتىلىپ،
خەلقنىڭ ئۆز كۈچىگە تايىنىپ ئىگىلىك يارىتىش روھى، گۈزەل-
لىكىگە، پاكلىققا، ساداقەتمەنلىككە بولغان ساپ تۇيغۇلىرى ئەكس
ئەتكەن. كىشىلەر ئوتتۇرىسىدىكى پاك سۆيگۈ، ۋاپادارلىق، يۇرت
مۇھەببىتى، ئىلىمگە ئىنتىلىش، كەلگۈسى ھەققىدىكى گۈزەل
ئارزۇلار تەلەپ قىلىنغان. شۇنىڭ بىلەن بىللە بۇ ئەسەرلەردە
شىنجاڭ نېفىت سانائىتى سېپىدە قان - تەر ئاققۇزغان كىشىلەر-
نىڭ بېسىپ ئۆتكەن ئەگرى - توقاي مۇساپىسى ئوخشاشمىغان
بەدىئىي شەكىللەر ئارقىلىق خېلى يۈكسەك دەرىجىدە يورۇتۇپ
بېرىلگەن. بۇ ئەسەرلەردە قارامايدا روي بېرىۋاتقان يېڭىچە تۈر-
مۇش، نۇرلۇق سەھىپىلەر، ئۇنتۇلماس ئىشلار چىن ھەم قايناق
ھېسسىيات بىلەن ئۈنۈملۈك ئىپادىلەنگەن. توپلاملاردىكى ئەسەر-
لەردە قويۇق تۇرمۇش پۇرىقى، شۇنداقلا يۈكسەك بەدىئىي جەلپ-
كارلىق جۇلالاپ تۇرىدۇ.

ئىشىنىمىزكى، توپلامغا كىرگۈزۈلگەن ئەسەرلەر ئەنە شۇنداق بىرقەدەر كەڭ، ساغلام مەزمۇننى ئۆز ئىچىگە ئالغانلىقى، پەلسەپە، ئېستېتىكا، ئىماگ ۋە كەلگۈسى ھەققىدىكى گۈزەل تەلقلەرگە تويۇنغانلىقى بىلەن قارامايىنىڭ ئەدەبىيات - سەنئىتى ھەم مەدەنىيىتى جەھەتتىكى ئارتۇقچىلىقى بىلەن ئالاھىدە خاراكتېرلىنىدۇ. قاراماي شەھىرى قۇرۇلغانلىقىغا 50 يىل بولغان بۈگۈنكى كۈندە شىنجاڭ نېفىت سانائىتىنىڭ بۆشۈكى بولغان قارامايىنىڭ بۇ سوۋغىسى ئۆزىنىڭ ئاجايىپ مول مەزمۇنغا ئىگە ئالاھىدىلىكى بىلەن كىشىلەرنى تېخىمۇ گۈزەل مەنزىلەرگە يېتەكلىگۈسى!

قاراماي شەھەرلىك ئەدەبىيات - سەنئەتچىلەر بىرلەشمىسى
2008 - يىل 4 - ئاي

مۇندەرىجە

- ئېرىمنىڭ يەنە بىر يۈزى دىلنۇر ياسىن (1)
- قۇياش نۇرى ئاستىدا ئوسمان قاۋۇل (51)
- پۇشايمان يېشى ئەلىجان ئوبۇل خەنجەر (110)
- ئاچا يول ئابدۇرېھىم ئابدۇللا (235)

ئېرىمنىڭ يەنە بىر يۈزى

دىلنۇر ياسىن

بۈگۈن يەنە قار ياغدى. پۈتۈن كائىنات ئاپئاق لىباسقا پۈر-كىنىپ، ئاجايىپ چىرايلىق بولۇپ كەتكەنىدى. ئوقۇش مەۋسۇ-مىنىڭ ئاخىرىدىكى خىزمەتنىڭ ئالدىراشچىلىقىدىنمۇ ياكى قەل-بىمنى ئازابلىق تەشۋىشلەر چىرمىۋالغانلىقىدىنمۇ، تەبىئەتنىڭ بۇ گۈزەللىكى مېنى ئۆزىگە تارتالمايتتى.

قوڭغۇراق چېلىنىش بىلەن كىتاب - دەپتەرلىرىمنى قول-تۇقلاپ سىنىپتىن چىقىپ، ئوقۇغۇچىلارنىڭ قىيا - چىياللىرى قۇلىقىمغا كىرمەيتتى. ئىشخانىغا كىرىشىمگە ئوقۇتقۇچىلار «پا-راققىدە» كۈلۈشۈپ كەتتى. مەن چۆچۈپ ئۇلارغا قارىدىم. ئۇلار يەنە كۈلۈشۈپ كەتتى. مەن ئوڭايسىزلىنىپ قالدىم.

— رۇقىيە، قانداق خىياللار قاينىمىدا ئۈزۈۋاتىتىڭىز؟
ئەجەب چۆچۈپ كەتتىڭىزغۇ؟!

— ئەجەب ... بولمايچۇ؟ بۇنداق ۋاقىتتا ئادەمنىڭ قىلىدىغان خىيالى كۆپ بولىدۇ.

— ھەي، سىلەر ئۆز ۋاقتىدا قىلغان خىيالىنى قىلغاندۇ.
بۇنىمۇ سۈرۈشتۈرۈش كېتەمدۇ؟!

كۈلكە - چاقچاقلار ئۈزۈنغىچە توختىمىدى. بىز ئاساسەن تەڭتۇش بولغاچقا، خېلى - خېلى چاقچاقلارنى قىلىشساقمۇ قىزد-رىشىپ قالمايتتۇق. ئۇلار خىزمەت بېسىمىدا چارچىغان نېرۋىلىد-رىنى مۇشۇ ئۇسۇل بىلەن تىنچلاندۇراتتى. دەرسكە كىرىش قوڭ-غۇرىقى چېلىنىش بىلەن، دەرسى بار ئوقۇتقۇچىلار ئالدىراپ

سېنىپقا مېڭىشتى. خۇددى قايناۋاتقان قازانغا سۇ قۇيغاندەك ئىشخانا ئىچى جىمىپلا كەتتى. دوستۇم زۆھرە بىلەن ئىككىمىزلا قالغاندۇق. زۆھرە ئالىي مەكتەپتىكى مەكتەپدىشىم بولۇپ، مەندىن ئىككى يىل بۇرۇن مەكتەپ پۈتتۈرگەن. ئوقۇۋاتقان چاغ-لاردا يۇرتداشلار چېپى ياكى بەزى پائالىيەتلەردە پات - پات ئۇچرىشىپ تۇرغان بولساق، خىزمەتكە چىققان ئون يىلدىن بۇيان ئارىلىشىپ يېقىن دوستلاردىن بولۇپ قالغاندۇق. مەكتەپتىكى رومانىك مۇھەببەت كەچۈرمىشلىرىمدىن ئۇنىڭ خەۋىرى بار ئىدى. ئۇ ناھايىتى گەپتان، خۇش چاقچاق، چىقىشقاق ئىدى. مېنىڭ ئېغىر - بېسىق مىجەزىم ئۇنىڭغا بەك ياقاتتى. جىم بولۇپ قالسام، «ئۆزۈڭ گەپنى ئاز قىلغىنىڭ بىلەن كۆزۈڭ ھەممىنى سۆزلەپ بېرىدۇ» دەيتتى. ھەقىقەتەن خۇشاللىقىم، قايغۇ - ھەسرەتتىم ئۇنىڭ نەزىرىدىن قېچىپ قۇتۇلالمايتتى. خۇشاللىقىمنى كۆرسە: «ۋۇجۇد - ۋۇجۇدلاردىن تاراۋاتقان، تو-مۇرلاردا دولقۇنلىنىۋاتقان بەختىيار تۇيغۇلارنى سېزىۋا-تىمىنا؟!» دېسە، پەرىشان كۈنلەردە: «پۈتۈن يەر - جاھاننى تىترىتىپ، دۇنياغا پاتىمغان ھەسرەتلىك بىر چۇقانى ئاڭلىغان-دەك قىلىۋاتىمەن» دەپ، مېنى كۈلدۈرەتتى ھەم ئۆز نۆۋىتىدە يەنە خۇشاللىقىمغا خۇشاللىق، نىمجان قەلبىمگە مەدەت ۋە ئىلھام بېرەلەيتتى. مەنمۇ ئۇنىڭ سۆزلىرىدىن تەسەللى تاپاتتىم.

— ھەي ... يەر - جاھان ئاپئاق قارغا پۈركىنىپ، گۈزەل تۈسكە كىرگەن مۇشۇ مىنۇتلاردا ماۋۇ ئىشخانمىزنىڭ تورۇسىدا بىر پارچە قارا بۇلۇت ئەگىپ قاپتىغۇ؟! — دەپى زۆھرە كۈلۈپ. مەن ئۇنىڭغا قاراپ قويۇپ ھېچ ئىش بولمىغاندەك تاپشۇرۇقلارنى تەكشۈرۈشكە تۇتۇندۇم.

— ھاي ... ھاي ... بولدى قىلايلى، ئۆزىمىزنى قەستەن ئىشقا زورلىمايلى، ئەتە زامان ئاخىرى بولمايدىغاندۇ - ھە؟! — ئىككىمىز تەڭلا كۈلۈشۈپ كەتتۇق.

— بىرنەچچە كۈن بولدى، كەيىپىياتنىڭ ئانچە ياخشى ئەمەس.
— ئايرىم سۆزلەشكۈدەك پۇرسەتمۇ بولمىدى. زادى نېمە بولدى؟
— دەدى زۆھرە يېقىن كېلىپ ئولتۇرۇپ كۆيۈنگەن ھالدا،
تاجىخان ئاچام ئاغرىپ قالمىغاندۇ - ھە؟
— ياق.

— مەجەزلىك يوقمۇ؟
— ياق. ئۇنداق ئەمەس.
— ئەمىسە، نېمە بولدى؟

— مەن ... مەن ... پۈتۈن ۋۇجۇدۇمنى ئازابلاۋاتقان،
چىدىغۇسىز بىر ھەسرەت ۋولقانغا ئايلىنىپ پارتلاپ چىقىدىغاندەك
تەنلىرىم توختاۋسىز تىترەيتتى. ئۆزۈمنى تۇتالماي ئۇنىڭغا ئېسىد-
لىپ يىغلىۋەتتىم. مېنى يىغلاپ ئىچىنى بوشىتىۋالسۇن دېگەن
چېغى، ئۇ يۈگۈرۈپ بېرىپ ئىشخانا ئىشىكىنى يېپىپ قويۇپ
كېلىپ بېشىمنى سىلاپ يېنىمدا «جىمىدە» ئولتۇرۇپ كەتتى.
— بولدى، يىغلىما. يان ئىشخانىدىكىلەر ئاڭلاپ قال-
مىسۇن، — ئۇ ياشلىرىمنى سۈرتۈپ، بىر پىيالە چايىنى
ئالدىمغا قويدى، — ئىشتىن قايتىدىغان ۋاقىت بولۇپ قاپتۇ.
بىزنىڭ ئۆيگە بېرىپ پاراڭلىشايلي.

ئىككىمىز مەكتەپتىن چىققاندا يەر - جاھان گۈگۈم قاراڭ-
غۇلۇقىغا چۆمگەن بولۇپ، ئاپئاق قار سالغان پايانداز چىراغ
نۇرىدا كۈمۈشتەك پارقىراپ تۇراتتى. يىغلىۋالغاچقىمۇ ياكى ساپ
ھاۋانىڭ ھۇزۇرىدىنمۇ ئۆزۈمنى ئازراق يېنىكلىپ قالغان-
دەك سەزدىم.

مەن تولىمۇ قېلىن قار ياغقان بىر سەھەردە تۇغۇلغانكەنمەن.
كىچىكىمدە ئاپام مېنى ئويغىتالمىسا، «قار ياغدى» دەپ ئويغىد-
تاتتى. مەن دېرىزىدىن پاختەكتەك - پاختەكتەك لەپىلدەپ يېغىد-
ۋاتقان ئاپئاق قارغا قاراپ ئۆزۈمنى باسالماي قالاتتىم - دە،

كېيىنكىلەرنى چالا - بۇلا كېيىپ سىرتقا يۈگۈرەيتتىم. ئاپامنىڭ «قېلىنراق كىيىڭ، زۇكامداپ قالسىڭىز ئۈكۈل ئۈرىدىغان گەپ...» دېگەن ئاگاھلاندۇرۇشلىرىمۇ قۇلقىمغا كىرمەيتتى. كۈچىمنىڭ ئوتتۇرىسىغا بېرىۋېلىپ كۆككە قاراپ ئۇزاققىچە تۇراتتىم. قار ئۇچقۇنلىرى كىرىپكىلىرىمگە قونۇپ، يۈزۈمنى غىدىقلاپ ئوينىتتى، لەۋلىرىمدە ئېرىپ شەبنەم تامچىلىرى ھاسىل بولاتتى. يۈزۈم ئانارنىڭ دانىسىدەك قىزىرىپ، پۇت - قولۇم توڭلاپ ئۇيۇشۇپ، قار پۈمىزەكلىرىنى تۇتالماس بولۇپ قالغاندا ئاندىن تەستە ئۆيگە قايتىپ كىرەتتىم. ئەگەر يۈمىلىغۈدەك قار ياغسىغۇ بولدى، مېنى ئۆيگە ئەكىرىپ كېتىش تەسكە چۈشەتتى... توڭلاپ كەتكەن قوللىرىمنى پارغا قاقلاپ ئىسسىقلىماي دادامنىڭ قوينىغا تىقىۋالاتتىم. «ھەي شەيتان، شۇنداقمۇ جاندى قىيىنغان بارمۇ؟» دەيتتى ئاپام بۇ ھالىمنى كۆرۈپ. بارماقلىرىم ئۇششۇگەن بولسا كېرەك، سەل ئىسسىغاندىن كېيىن پۇت - قولۇم قىچىشىپ ئارام بەرمەيتتى. شۇنداق قىچىشاتتىكى، تاتلاپ ھېچ ھالىم قالمايتتى.

ھېلىمۇ ئېسىمدە، بىر يىلى قىشتا يۇرتىمىزدا مەن يۈمىلىغۈدەك قار ياغمىدى. ياغمىدى دېسەم بولماس، يېغىشى ياغدى، ئەمما بوران كۆپ چىققاچقا قار يېغىپ بولغۇچە ئۇچۇرۇپ كېتىپ ماڭا يۈمىلىۋالغۇدەك پۇرسەت بەرمىدى. كۈتە - كۈتە، قاردا يۈمىلىماي ئىچىم بەك پۇشتى. دادام بۇ ھالىمنى كۆرۈپ بىر كۈنى ئىدارىنىڭ ماشىنىسىنى ئەكەپتۇ. دادام مېنى ماشىنىغا ئولتۇرغۇزۇپ شەھەر سىرتىدىكى بىر دۆڭلۈك قېشىغا بارغاندا ماشىنىنى توختاتتى. مەن ماشىنىدىن چۈشۈشۈمگە «قېنى قاردا يۈمىلىۋالامسىز» دېدى - دە، شوپۇر بىلەن قاقلاپ كۈلۈشۈپ كەتتى. شۇ چاغدىلا دادامنىڭ مېنى بۇ جايغا ئەكەپلىشتىكى مەقۇلىسىنى بىلدىم. چىققان بوران قارلارنى ئۇچۇرۇپ كېلىپ مۇشۇ دۆڭنىڭ كەينىگە دۆۋىلەپ قويغانىكەن. مەن دادام بىلەن بىللە

قاردا پۇخادىن چىققۇچە يۇمىلىۋالدىم.

زۆھرە ئۆيىنى يېڭى ئۇسلۇبتا تولىمۇ چىرايلىق ياساتقان بولۇپ، سەرەمجانلىرى كۆزنى قاماشتۇراتتى. بۇ ئۆيگە قاراپلا ئۇنىڭ ئۆي تۇتۇشىنى بىلىدىغان، ئىشقا ماھىر، چېچەن - پاكىز - لىقىنى بىلىۋالغىلى بولاتتى.

— ئولتۇرە، رۇقىيە، ئىككىمىز بۈگۈن قانغۇچە مۇڭلىشىدۇ. ۋالايلى. ئۆزۈڭمۇ بىلىسەن، ئۆمەر جان يەنە ئالدىنقى سەپكە خىز - مەتكە كەتتى. بىر يىلنىڭ يېرىمىدا ئۆيدە بولسا، يېرىمىدا سىرت - تا. نېمە ئامال دەيسەن، ئوغلۇم ياشارنى ئاپام بەك يالغۇز قال - دىم، بىرنەچچە كۈن يېنىمدا تۇرسۇن، دەپ ئەكىتىۋالدى. مانا كۆرۈپ تۇرۇپسەن، «يارىم كەتتى يىراققا، سېلىپ ئوتقا - پىر - راققا» دەپ ناخشا ئېيتىپ ئولتۇرۇپتىمەن، — ئۇ شەيتانلىق قىلىپ مېنى كۈلدۈرۈشكە ئۇرۇناتتى.

— قانداق قىلسام بولار سېنىڭ مۇشۇ قىلىقلىرىڭنى ...
— ئاداش، سەن شۇنداق دەيدىكەنسەن، لېكىن ئۆمەر جاننىڭ شۇ قىلىقلىرىنى كۆرگىنىمۇ كەلمەيدىغاندۇ - ھە؟ ئايلاپ - ئايلاپ مۇشۇ يالغۇز ئۆيگە تاشلاپ قويۇپ كېتىدۇ. ئىككىمىز تەڭلا كۈلۈشۈپ كەتتۇق.

ئۇ تاتلىق - تۇرۇملەرنى تىزىپ، قېنىق چاينى دەملەپ ئالدىمغا ئەكەلگەندىن كېيىن:

— سەن چاي ئىچكەچ ئولتۇرۇپ تۇر. مەن بىردەمدە تاماق قىلىمەن، — دەپ ئاشخانا ئۆيىگە ماڭدى.

— تاماقنى بىللە ئېستەيلى، — دېدىم مەن ئورنۇمدىن تۇرۇپ.

— بولدى، بولدى. مېنىڭ چاققانلىقىمنى بىلىسەنغۇ - ھە؟! تاماق ھازىر تەييار بولىدۇ. بۇنى كۆرگەچ ئولتۇر، — ئۇ بىر ئالبومنى قولۇمغا تۇتقۇزۇپ قويۇپ چىقىپ كەتتى.

ئالبومنى تىزىمغا قويۇپ ئۇزاقتىن - ئۇزاق ئولتۇرۇپ كەتتىم. ئۇنى ئاچقۇم يوق! ئالبوم ئۈستىدىكى قوللىرىم توختاۋ. سىز تىترەيتتى. «ياق، ئاچمايمەن، ئاچمايمەن!» يۈرەك قەپە. سىمنى مۇشتلاپ چىقىۋاتقان بۇ سادا قۇلاق تۈۋىمىدە جاراڭلاپ، تىنچ قەلبىمدە دەھشەتلىك دولقۇن پەيدا قىلاتتى. «جۈرئەت، ھەي جۈرئەت! ئالبومنى ئاچساملا سەن ئەينى ۋاقىتتا مېنى ئالدىڭ. خان شۇ كۆزلىرىڭ بىلەن تىكىلىپ قاراپ تۇرارسەن، سەن ئون نەچچە يىللىق قايغۇ - ھەسرەتلىك، ئۆلۈمگە ھۆكۈم قىلىنغان سۆيگۈلىرىمنىڭ جاۋابكارى سەن! ... بەلكىم، شۇ كۆزلىرىڭ بىلەن يەنە قانچىلىغان يۈرەكلەرنى زېدە قىلغانسەن - ھە؟! سېنى نېمە دەپ چاقىرسام بولار؟ نائىھەلىي! قارا يۈز! ئالدامچى! ...»

ئالىي مەكتەپنىڭ ئىككىنچى يىللىقىدا ئوقۇۋاتقان چاغلىرىم ئىدى. بۇ يىل تۇنجى قار كېچىكىپ ياغىنى بىلەن خېلى قېلىن ياغدى. مەن دوستۇم گۈلشەن بىلەن بىللە قارنى تاماشا قىلىش ئۈچۈن ساۋاقداشلىرىمىز ئايشەمگۈلنىڭ ئۆيىگە باردۇق. ئۇنىڭ ئۆيى ئايرودروم ئەتراپىدىكى بىر يېزىدا بولۇپ، قىشلىق مەنزىرىسى بەكمۇ گۈزەل ئىدى. ئۆيىدىن چىقىپ ئازراق ماڭساقلا كەڭرى كەتكەن ئايروپىلان ئۇچۇش مەيدانى كۆز ئالدىمىزدا نامايان بولاتتى. قېلىن ياغقان قاردا بۇ مەيدان ئەسلىدىكىدىنمۇ ھەيۋەتلىك كۆرۈنەتتى. بىز ئۈچ قىز قىز - قىنىمىزغا پېتىشماي بىر - بىرىمىزنى قوغلىشىپ، پوملاقلىشىپ، قار پومزەكلىرى ئېتىدە - شىپ قانغۇچە ئوينىۋالدۇق. ئۇنى ئاز دەپ بىر - بىرىمىزنىڭ چاپىنىنىڭ ئىچىگە قارلارنى تىقىۋېتەتتۇق، قاقاقلاپ كۈلۈشەتتۇق، ۋارقىرىشاتتۇق، ناخشا ئېيتاتتۇق ... ئاۋازىمىز كۆكتە ئەكس سادا پەيدا قىلاتتى. قەلبىمدە ئاجايىپ شېرىن تۇيغۇ - شېئىر ئىلھاملارى دولقۇنلايتتى. ئۆزۈمنى قار ئۈستىگە تاشلىدىم.

دېم - دە، ۋۇجۇدۇمدىن ئۇرغۇپ چىقىۋاتقان شېئىرىمنى ئاۋا-
زىمنى قويۇۋېتىپ دېكلاماتسىيە قىلىدىم. قەلبىمدىن يېڭى - يېڭى
پىكىرلەر، ئۇرغۇلۇق مىسرالار تامچىلاپ تۇراتتى. ئاھ، تەبىد-
ئەت، سەن نەقەدەر گۈزەل - ھە!

يالقۇنلار مۇھەببەت قەلبىم قېتىدا،
تەبىئەت سەن كەبى تولۇپ سېھىرگە.
سۆيىمەكتە ئاپئاق قار تىمتاسلا كېلىپ،
قانماق بولۇپ سۆيگۈمنىڭ ئوتلۇق مېھرىگە.

كەل سۆيگىن، سۆيۈۋەر بولمىغىن خىجىل،
مۇھەببەت ئۇچقۇنى ساڭا كۇپايە.
رازىمەن تامچىلاپ سىڭىپ زېمىنگە،
ئەتراپقا ئېچىلسا رەڭمۇرەڭ لالە.

قانچىلىك ۋاقىت ئۆتكەنلىكى نامەلۇم، كۆزۈمنى ئېچىپ
قارىسام ناتونۇش بىر چىراي ھەيرانلىق بىلەن ماڭا قاراپ تۇرۇپ-
تۇ. يۈرىكىم «جىغ!» قىلىپ قالدى. «ۋايىجان!» دېدىم - دە،
ئورنۇمدىن سەكرەپ تۇرۇپ كەتتىم.

— گۈلشەن! ئايشەمگۈل! ... — ئۇلارنىڭ قارىسىمۇ كۆرۈن-
مەيتتى. مەن داچىپ قاچماقچى بولدۇم ...

— سىزنى تازا قورقۇتۇۋەتكەن ئوخشايمەن، قورقماڭ،
قورقماڭ. بىز ئاۋۇ يولدىن ئۆتۈپ كېتىۋاتاتتۇق، — دېدى
يىگىت يول بويىدا قولىنى پۇلاڭلىتىپ تۇرغان بىر توپ ئوغۇللار-
نى كۆرسىتىپ، — بۇ يەردە ياتىسىڭىز ھوشىدىن كەتكەن چېغى
دەپ ئەنسىرەپ يۈگۈرۈپ كەپتىمەن ...

— دوستلىرىم بىلەن كەلگەن ... ئۇلار ھېلى بار
ئىدى ... — دېدىم دۇدۇقلاپ. يۈرىكىم سەل ئورنىغا چۈشكەندەك
بولدى.

— ھە، مەن ئۆزۈمنى تونۇشتۇرۇپ قوياي، ئىسمىم جۈر-
ئەت. بىز مەكتەپداشقۇ دەيمەن؟
مەن ئۇنىڭغا سەپسالدىم.

— ھە؟ ئەسلىي سىز ئىكەنسىز - دە! — قورقۇپ تاتىرىپ
كەتكەن يۈزۈم خىجىللىقتىن قىزىرىپ كەتتى.
— بىرەر ئىش بولمىغاندۇ؟ — دېدى ئۇ كۈلۈپ، — ئەجەب
ئەنسىرەتتىڭىز - ھە؟!

— ياق... مەن... شېئىر... ياق، ھېچ ئىش يوق...
گۈلشەن، ئايشەمگۈللەر نەگە كەتكەندۇ؟ — دېيەلىدىم ئارانلا.
— بىرەر ئىش بولمىغان بولسا ياخشى. مەن كەتتىم،
خوش، — ئۇ يۈگۈرگىنىچە دوستلىرى قاتارىغا قېتىلىپ
كەتتى...

ئۇنىڭ ئارقىسىدىن قاققان قوزۇقتەك قاراپ قالدىم...
مەكتەپ ئوقۇغۇچىلار ئويۇشمىسىنىڭ بۇ كېلىشكەن رەئىسىنى
كىم بىلمەيدۇ دەيسىز؟! ئۇ مەكتىپىمىزدىكى قىزلار تەلۋىلەرچە
چوقۇنىدىغان يىگىتلەرنىڭ بىرى ئىدى. مەكتەپ ئىچىدە ئۇچىدە-
شىپ قالساق ئەيمىنىپ قارالمايتتۇق، لېكىن قىزلار سىنىپ
ياكى ياتاق دېرىزىلىرىدىن مارىشىپ يىراقتىن كۆزىتەتتى. بىر-
بىرىگە چاپلىشاتتى... «سەۋىدىن خەۋەر يوق، گۈرۈچ دەم
يەپتۇ» دېگەندەك، يەنە بىر - بىرىدىن قىزغىنىشىپ ئۆزئارا
قىزىرىشىپمۇ قالاتتى.

ئوغۇللارنىڭ قارىسى يىتكەندىن كېيىن، ئىككى خىيانەتچى
دوستۇم يېنىمدا پەيدا بولدى. ئۇلار ئەسلىي ئوغۇللارنى يىراقتىن
كۆرۈپ مۆكۈۋالغانىكەن.

— ھە، خائىنلار، مېنى تاشلاپ قويۇپ نەگە قېچىپ كېتىش-
تىڭ؟! — خاپا بولۇپ ھەر ئىككىسىنى قارغا بېسىپ، قىلغىنىغا
توۋا قىلدۇرۇپ، ئارقا - ئارقىدىن كەچۈرۈم سورتىپ، ئاندىن
ئاران بولدى قىلدىم.

— رۇقىيە، ئېيتقىنە، ئۇنىڭ بىلەن نېمە دېيىشتىڭلار؟ —
دېدى ئايشەمگۈل ھاسىرىغان ھالدا.

— قېنى دېگىنە، ئۇ جىقلا گەپلەرنى قىلىپ كەتتى. زادى
نېمە دېدى؟ — دېدى گۈلشەن ئۈستۈشلىرىدىكى قارلارنى قېقىش-
قىمۇ ئۈلگۈرمەي.

— نېمە دەيتتى، سىزنى يالغۇز قالدۇرۇپ قېچىپ كەتكەن
ئىككى يۈزلىمىچى قىزلارغا ھەرگىز ئارىلاشقۇچى بولماڭ! ئۇلار
دوستلۇققا يارىمايدۇ، بۇنداق قىزلارنى ھەرگىزمۇ ئەر ئالمايدۇ،
دېدى، — دېدىم مەنمۇ بوش كەلمەي.

— يالغانچى... — ئۈچىمىز يەنە پوملاقلىشىپ كەتتۇق.
شۇ ئىشتىن كېيىن ئۇنى ئەسلەيدىغان بولۇپ قالدىم.
«جۈرئەت» — بۇ ئىسىم دائىم قۇلاق تۈۋىمىدە جاراڭلاپ تۇراتتى.
ئۇنىڭ سېيماسى ھېلى كۆز ئالدىمغا كەلسە، ھېلى يوقاپ كېتەت-
تى. نېمىشقىكىن، بەزىدە ئۇنىڭ چىرايىنى پەقەت كۆز ئالدىمغا
كەلتۈرەلمەي ئازابلىنىپ كېتەتتىم. «ئەجەب ئىش، بىر كۆرگەن
كىشىنىڭ چىرايىنى ئاسانلىقچە ئۇنتۇپ قالمايتتىمغۇ؟» دەپ
ئۆز-ئۆزۈمنى ئەيىبلەپ كېتەتتىم. بىئاراملىق ئىچىدە بىرنەچچە
كۈن ئۆتۈپ كەتتى. بىر كۈنى كەچلىك مۇزاكىرىدە دەرس ئۆگە-
نىپ ئولتۇراتتۇق. سىنىپ ئىچىدىكى ۋاراڭ - چۈرۈڭلار تۈيۈق-
سىز توختاپ قالدى. بۇ ھەيران قالارلىق ئىش ئىدى. ئادەتتە
سىنىپ باشلىقىمىز «بولدى، پاراڭ قىلماڭلار!» دەپ ۋارقىراپ
كەتسىمۇ بېسىقمايدىغان پاراڭلار بېسىقچە كەتكەنىدى. ئاجايىپ
ئىش! دەرس مۇنبىرىگە قارىدىم، مۇئەللىم كۆرۈنمەيتتى. كۆ-
زۈم ئىشىك ئالدىدىكى بىر گەۋدىگە چۈشۈپ يۈرىكىم
«قارت!» قىلىپ قالدى. ئۇ جۈرئەت بولۇپ، سىنىپ ئىچىگە
تەپسىلىي قاراۋاتاتتى. ئۇنىڭ چاقناپ تۇرغان قارا كۆزلىرى مې-
نىڭ كۆزۈم بىلەن ئۇچراشقاندا ۋۇجۇدۇم چاقماق سوقۇۋەتكەندەك
جۇغۇلداپ كەتتى. ئۇ كۆزىنى ئەپچاچتى - دە، كەينىگە بۇرۇلۇپ